

పన్నటి పాట

విద్యాన్ విశ్వం

CT

H)-7-3
ప:- 4-8

AA109C153

పెన్నేటి పాట

కావ్యం

విద్వాన్ విశ్వం

ప్రచురణ :

తెలంగాణా రచయితల సంఘం
హైదరాబాదు

I

ప్రథమ ముద్రణము
వేయి ప్రతులు

దు ర్మ ఖ డ గా ది

వెల : రూపాయిన్నర

అజంతా ప్రింటర్స్, సికింద్రాబాదు.

రాయలసీమలో పెన్నేటిగట్టున ఉన్న
పల్లెల బ్రదుకునీడ ఇందులో కాన
వస్తుంది. అక్కడి పలుకుబడులూ
ఊరు, పేరులూ ఇందులో కని
పిస్తాయి.

ఇది కావ్యం. చరిత్ర గానీ, కథ గానీ
కాదు. కాబట్టే ఏ ఒక్క పల్లెనో
ఏ వ్యక్తి జీవితాన్నో ఉద్దేశించి
వ్రాసినదికాదు.

మ ద రా సు,
10-4-1956.

విశ్వం

ప్రశస్తమైన రాయలసీమను బింబించిన ‘ పెన్నేటి పాట ’
తెలుగువారందరి హృదయాల మాట.

“ పెన్నేటి పాట ” ను ప్రచురించే భాగ్యం కలిగినందుకు
తెలంగాణా రచయితల సంఘం గర్విస్తున్నది.

మా సంఘానికి ఆప్తులైన విద్వాన్ విశ్వంగారు మాకు
ఆప్తతములైన శ్రీ నార్లవారికి ఈ కావ్యాన్ని అంకితం
చేయడం మాకు ఎంతో ఆనందాన్ని కలిగించింది.

బహుముఖ ప్రజ్ఞాధురీణులైన శ్రీ విశ్వంగారి ఈ కావ్యాన్ని
యావదాంధ్ర సాహిత్యలోకం సాదరంగా అమృతోపాయ
నంగా స్వీకరిస్తుందని తెలంగాణా రచయితల సంఘం
ఆశిస్తున్నది.

తెలంగాణా రచయితల సంఘం

3-5-1027, నారాయణగూడ

హైదరాబాదు.

ఇట్లు,

సి. నారాయణరెడ్డి

ప్రధానకార్యదర్శి

పీఠిక

శ్రీమాన్ రాజ్యపల్లి అనంతకృష్ణశర్మ

రాయలసీమ నేడు అఖండాంధ్ర దేశములోని ఒక విశిష్టఖండముగా ఏర్పడియుండుటకు దాని యిప్పటి దరిద్రావస్థ ముఖ్యకారణము. మైసూరు పర్వతాల అధిత్యకా భాగమై, అడుగడుగునను పెద్ద చిన్న కొండలు అడవులు కలిగి, ఎన్నో చిన్న పెద్ద నదుల వెల్లువలచే చల్లదనము కొల్ల పంటలు గలిగి, అపారమైన గోధనమును బోషించుచు సర్వసమృద్ధమై యొకానొకప్పు డుండినది. ఎన్నో చిన్న పెద్ద రాజ్యములకు రాజధానులకు చోటిచ్చినదీ సీమ. పరిగి, హేమావతి, రాయదుర్గము, గుత్తి, పాగొండ, బళ్ళారి, మడకసిర, మధుగిరి మొదలగునవి అట్లుండగా, విజయనగరపు చక్రవర్తులకు వేసవికాలమందలి చలువరాజధానిగా ఎంతో కాల మాశ్రయమిచ్చిన పెనుగొండ— ఘనగిరి, ఇందలిది. రామరాజభూషణుని నోరూరించిన 'దాడిమలతా లలితాంగు'లు, ఆకాలపు 'జటిల ద్రాక్షగుళుచ్చంబులు' నేడును అక్కడ పుణ్యవంతులు చవిచూడవచ్చును. షష్టిపూర్తి చేసుకొన్న ఆ సీమవారందఱికిని అక్కడి ప్రాచీన సమృద్ధిలో కొంతభాగ

మైనను చిన్నతనమున అనుభవమునకు వచ్చియుండును. మఱివారు దానిని మఱవలేరు.

ఆ వైభవపరిశేషము క్రమముగా మావంటివారి కన్నులయెదుటనే అంతర్ధానమైనది. అక్కడి లెక్కలేని చెఱువులలో ఎన్నో తెగిపోయినవి. ఉన్నవి ముప్పాతిక పూడిపోయినవి. మైసూరు రాజ్యమువారు పైనుండి దిగివచ్చు నదులకు వంకలకు చెఱువులు గట్టుకొని ఊట నడ్డగించుటచే నదులకు వాననీరు తప్ప వేఱునీరు లేకపోయినది. 'సరవ' అను పేర అంతర్గామినిగా శాఖోపశాఖలుగా ప్రవహించుచుండిన సరస్వతి వట్టి యిసుకపాతరగా మాఱినది. అందందు సహజముగా ఎగజిమ్ముచుండిన 'తలపరిగలు'—నీటిబుగ్గలు, వట్టివాయి విడుచుకొని క్రమముగ మన్నుమూసి కొన్నవి. అడవులన్నియు వంటచెఱకలై పొగబాటిపోయినవి. పశుసంపద కటికవారి పాడై పోయినది. ఇక మనుష్యులమాట చెప్పనేల? ఆంగ్లేయుల దొరతనములో ఈ సీమ యెన్నివిధముల ఎండవచ్చునో అన్నివిధములను ఎండినది; ఎండింపఁబడినది. ప్రజల పరవశత. అధికారుల అలక్ష్యము. ఇరుగు పొరుగులవారి స్వార్థపరత, వీనికితోడు దైవము దయదప్పుట. ఇన్నికలిసి నేటి రాయలసీమ రూపుగొన్నది. మఱి తోడి ఆంధ్రులే అధికారము అవకాశము గలిగినప్పుడు గూడ ఈ సీమ యోగక్షేమములను గమనింపలేదు. సరిగదా, మీదుమిక్కిలి ఇది రాళ్ళసీమయని, అరణ్యమని, ఇక్కడివారికి చదువుసంతలు లేవని, వారు అనాగరకులని పరిహాసమును ఆక్షేపమును జేసినవారును కొందరుండిరి. నేడును లేకపోలేదు. ఇది

‘క్షతే జ్వరమివాసహ్యం’ అన్నట్లయినది ఆ సీమలవారికి. ఇది ముఖ్యకారణముగా ఈ ఆంధ్రఖండమునకు ‘రాయలసీమ’ అని విభిన్ననామమును తాము ఇతరాంధ్రులతో చేరియుండ లేమనుభావము ఇందలి ప్రజలకును గలిగి వ్యాపించినది. ఆంధ్రరాష్ట్రసాధనకు ఇది అడ్డుదగులునేమోయను తీవ్రభయమును ఉండెడిది. కాని కొందఱు దూరదృష్టిగల మహనీయుల ప్రయత్నముచేత అట్లు జరుగలేదు. మా రాళ్ళపల్లికి సమీపమందలి పేరూరు అను గ్రామమువద్ద మల్పుదిరుగు పెన్నేటినడ్డగించి చెఱువు కట్టవలెనను భావము సర్కారువారికి ఏ మహనీయుడో సుమారు ౧౮ సంవత్సరాలకు ముందు కలిగింపగా, ఆ పని మొన్న మొన్నటిదాకా రూపెత్తలేదని, నేటికిని పూర్తికాలేదని తెలిసికొన్నవారికి ఈ సీమ దైన్యమును, దీనిని గమవించిన సహృదయులకు, గలుగు నిర్వేదమును కొంత అర్థముకాగలవు.

నామిత్రులు విద్వాన్ శ్రీ విశ్వంగారి అట్టి తీవ్రనిర్వేదమే ఈ పెన్నేటి పాటగా పరిణమించినది. వాల్మీకి తనకుగలిగిన శోకము శ్లోకమయినదని చెప్పుకొన్నాడు. కాని వాల్మీకి మనుష్యత్వపరభాగమైన మహర్షిత్వమును సాధించుకొన్న మహాతపస్వి. కనుక అతని శ్లోకములలో మూలమైన శోకము ఎక్కువగా ప్రతిఫలింపలేదు. శాంతి, దాంతి, శౌర్యము, వివేకము, దయ, ధర్మము, వింతలు, వినోదములు, ఇత్యాదిభావములే యెక్కువగానుండి ఆయన రచన ప్రశాంత మధురమైనది. విశ్వంగారిది మానవహృదయము. ఊహకన్న, భావనకన్న అనుభవమేమూలాధారముగా వెడలిన పరవశరచన వీరి ‘పాట’. నిర్వేదము తీవ్రమైనప్పుడు అన్ని నియ

మాలను చెల్లాచెదరుచేయు వేసటగా పనిచేయును. అది యీ 'పాట'లో
కవిగారిని ఎన్నో ఆటలాడించినది.

ఈ దేశమునందలి ప్రాచీనవైభవము అంతయు ఒక దృశ్యముగా
కన్నులకుదట్టి ఈ కావ్యతాండవమునకు నాందిగా ఒక సీసము ఒక గీతము
మెఱుపు దీగవలె మిఱుమిట్లు గొల్పుచు కవిగారి కలమున మెఱసి
పోయినది. ఉత్తరక్షణమందే

“కోటిగొంతుల కిన్నెర మీటికొనుచు
కోటిగుండెల కంజరి కొట్టుకొనుచు”

‘నేటి రాయలసీమ కన్నీటిపాట’ స్వచ్ఛందనృత్తముతో వెలువడి
నది, అందు ప్రతిఫలించినది ‘పీనుగులపెన్న’, ‘వట్టియెడారి’, ‘నక్క
బావలు’, ‘నాగువాములు’, ‘బొంతగద్దలు’, ‘రేణగంపలు, పల్లెరుగాయలు,
తుమ్మతోపులు’, ఇత్యాది అసంఖ్యసామగ్రితో విశ్వంగారి కవితా
విరూపాక్షుడు తాండవించినాడు: భాష, అర్థము, భావము, ఛందస్సు
అన్నియు ఆ తాండవమునకు ప్రక్కవాద్యాలు వాయించినవి. ‘పిన్నాట’
పాడినవి: ఒక మాటలో, ఒకచేయూపులో, ఒక తలయాడింపులో,
ఒక తిరుపులో ఈ నటరాజు రాయలసీమలోని భూతభవజ్ఞీవితమునందలి
చిన్నపెద్ద ఖండికలెన్నో విసరివైచినాడు.

ఈ దృష్టికి— ఈ సృష్టికి కథయనావశ్యకము, అసాధ్యముగూడ.
రంగడు ఒక పెద్ద రైతుకు ఏకపుత్రుడు. ఆ తండ్రి ‘పెగ్గిలు’ బ్రతుకులో

కొడుకుకు మిగిలిన ఆస్తిపాస్తు లన్నియు వాని శరీరమొకటే. వానిచిన్న
యిల్లాలు గంగమ్మ. ఆ 'గంతకు తగిన బొంత'. కాని ఆ రెంటిలోను
ఎంతో ఒద్దిక, మార్దవము, సామరస్యము గలదు. ఇద్దరికిని ఆ యిద్దఱు
తప్ప వెనుకముందుల వారెవరును లేరు. గడ్డియో, కట్టెలో దొరకినది
అడవినుండి మోపుగట్టుకొనివచ్చి వచ్చినంత కమ్ముకొను కూలిపని
రంగనిది. ఇరుగుపొరుగువారింట వడ్లలో, అటుకులోదంచి నూకలో
తవుడోతెచ్చుకొను నాలిపని గంగమ్మది. ఈ యిద్దరి పరస్పరప్రేమ,
పరోపకారబుద్ధి, కవుడులేని నడత, అంతులేని దారిద్ర్యము, విసుగుకొను
టకును వీలులేని కాయకష్టము, ఇరుగుపొరుగువారి నిస్సహాయత, చేతనై న
వారి యుదాసీనత, ఈనడుమ గంగమ్మ గర్భము, దోహదము విశ్రాంతి
లేక ఆ పిల్లపడు కష్టములను చూచి చేయునదేమియులేక రంగడు
'సమాధిగతుండగు యోగిబోలె' స్తబ్ధుడై యుండుట— వారిభవిష్యత్తును
గూర్చి పెద్దగా ధ్వనించు ప్రశ్న— ఇదే ఇందలివస్తువు. కడపట

'హృదయమా ! మానవుడు నిన్ బహిష్కరించె !'

'చచ్చె నీలోకమున మనస్సాక్షియనుచు

నెత్తి నోరిడి కొట్టుకోనిండు నన్ను !'

అని భరతవాక్యము పాడినారు కవిగారు :

కాని ఇంతనిస్సహాయమైన నిర్వేదమునందును కావ్యపు కమనీయత
యెంతోయున్నది. దానికి ఆ పెన్నేటి 'నీటిలో కమ్మదనము లూరు
చుండును' అను అంతస్తత్వమును కవిగారు మఱవకుండుటయే కారణము.

“గుండె జలదరింపజేయు రండతనము దుల్చివేయు

ఖండితవాదిని జేయు - దండితల్లి సుమ్మీనది !”

“నిండుమనసు నిజాయితీ - దండిచేయి ధర్మదీక్ష

పండువయసు పట్టుదలా - పండించును గుండెలలో.”

అను నమ్మకము వీరి కావ్య కామనీయకబలమునకు చేయూత. ఇతర సీమలవారికీ గుణములు ఎంతవఱకు ఉన్నవి, ఆదేశాలలో దరిద్రదేవత ఏయే రీతులలో తాండవించుచున్నది, అనుచింత, చర్చ, ప్రకృతవిషయము కాదు. పై గుణములు రాయలసీమవారి కేమాత్రముండినను వారు మరల చేతరించుకోగలరు. ‘సమానానా ముత్తమశ్లోకో అస్తు’ అను వైదిక మంగళాశంస యెట్లున్నను ‘సమానానాం సమాన శ్లోకో అస్తు’ అనుకో గలిగిరేని రాయలసీమవాసులు ఎవరికిని తలవంచబనిలేదు. అనారు పైరగు కాలము వచ్చినది. పంటగూడ ఎంతో దూరమునలేదు.

శ్రీ విశ్వంగారి వివిధవిస్తృత వాఙ్మయసేవను చవిచూచుచున్న తెలుగువారు ఈ చిన్నకావ్యమునందలి పెద్ద హృదయమునకు తప్పక స్వాగతమిత్తురు.

అంకితం
నా ర్థ వా రి కి

XII

ಪೆನ್ನೆಟಿಪಾಟ

XIII

XIV

మొదటి సర్గ

XV

XVI

కలమ పాలికల యాలల మేలి పాటల

జుమ్మని మ్రోయు మించుల సితారు;

తెనుగు పెద్దన్నల గొనబు పల్కుల, గుబా

శించిన జాజి మల్లెల గుడారు;

జిలుగు జరీబుటా వలువ సింగారింపు

మెలకువలూర్చు నిగ్గుల కొఠారు;

తలకు మించిన సత్యముల లోతులను జీల్చు

చును వోవు తెల్వి యంచుల కఠారు;

కడిది మొనగాని

ఎడద చిక్కనకు పేరు;

కటిక తాలను కవ్వించి,

గజ్జకట్టి.

చిందు ద్రొక్కించు

మాయల జిలుగుతేరు

కలదు

రాయలసీమ పచ్చల బజారు.

అచట నొకనాడు పందె

ముత్యాల చాలు;

అట నొకప్పుడు నిందె

కావ్యాల జాలు;

అచ్చట నొకప్పుడు కురిసె

భాష్యాల జల్లు;

విరిసె నట నాడు

వేయంచు విచ్చుకత్తి.

ఇది గతించిన కథ;

వినిపింతు నింక

నేటి రాయలసీమ

కన్నీటి పాట

కోటి గొంతుల.

కిన్నెర మీటుకొనుచు

కోటి గుండెల

కంజరి కొట్టుకొనుచు.

అదే పెన్న : అదే పెన్న :
నిదానించి నడు :
విదారించు నెదన్ వట్టి
ఎడారి తమ్ముడు :

ఎదీ పెన్న ? ఎదీ పెన్న ?
ఎదీ పినాకినీ ?
ఇదే పెన్న : ఇదే పెన్న :
ఇదే పినాకిని :

ఎదీ నీరు ? ఎదీ హోరు ?
ఎదీ నీటి జాలు ?
ఇదే నీరు : ఇదే హోరు :
ఇదే ఇసుక వాలు :

అదే పెన్న : అదే పెన్న :
నిదానించి నడు :
విదారించు నెదన్, వట్టి
ఎడారి తమ్ముడు :

పార చేబట్టుకొని

వంగి చీరు దనుక,

ఇట్టె చెమ్మట

కాలువ గట్టు దనుక,

ఇసుక పాతరు లోతుల

కేగు దనుక,

నీకు కన్పించ దీయేటి

నీటి చుక్క !

కుండపోతల వానలు

గుఱియ నేమి ?

పట్టుమని పదినాళ్ళలో

పారబోసి,

ఇసుక బొక్కసమున

మిగులెల్ల దాచి,

పెన్న పడుకొను

నీనేల దిన్నెమీద !

చిటపట వానలకే, ఓ

క్కట నోరుం దెఱచి, నురుగు గ్రక్కుకొనుచు, ను

క్కటమై, దరులొఱసి, రటత్

కటు ప్రవాహముల నింగికై పరువెత్తు.

జరర లుర ఝుషమై, క

ర్మత్తులై దరిజేరు జీవరాశుల మ్రింగున్;

హఠమెంతని ! ఇది చేయని

హఠాత్ కఠోర క్రియా విహారము కలదా !

కాని, ఈ ఏటి నీటిలో

కమ్మదనము లూరుచుండును;

దోసిట నొక్కమారు

పుక్కిలించిన జాలు !

నీ పుట్టువునకు,

సార్థకత్వమ్ము.

నిష్కల్మషత్వ మబ్బు !

గుండె జలదరింపజేయు;
రండతనము దుల్చివేయు,
ఖండిత వాదిని జేయును
దండి తల్లి సుమ్మీ నది !

కండలేక ఎండిపోయి
బెండు వారినా సరే !
తిండిలేక, తుండులేక
పండవారినా సరే !
నిండు మనసు, నిజాయితీ,
పండు వయసు, పట్టుదలా,
దండిచేయి, ధర్మదీక్ష
పండించును గుండెలలో.

రండు రండు : చేతులెత్తి
దండము తల్లి యని, కై
దండల దండలతో, నీ
రెండ నిలిచి కొలిచి పొండు !

ఇంత మంచి పెన్నతల్లి
ఎందుకెండి పోయెనో ?

ఇంతమంది కన్నతల్లి
ఎందుకిట్లు మారెనో ?

వంతలతో, చింతలతో
కంతలువడి పోయెనో !
సంతుకోస మేడ్చి ఏడ్చి,
గొంతు కారిపోయెనో !

ఇంత మంచి పెన్నతల్లి
ఎందు కిట్లు మారెనో ?

ఇంత మంది కన్నతల్లి
ఎందు కెండి పోయెనో ?

ఈ యేటి కాల్య లోతుల
పాయలుగా పారు, నీటి ప్రతి బొట్టున, నీ
చాయల రైతుల నెత్తుటి
చాయలు సమ్మిళితమై విచారము గొల్పున్.

ఈ యేటి దరుల దిన్నెల
పాయక దిరుగాడు నక్కబావలె యెపుడున్;
వేయారు పీన్లు లిచ్చట
నే యంత్యక్రియల బొందు నెప్పటి కపుడే.

సుర గరుడోరగ విద్యా
ధర కిన్నర సిద్ధ సాధ్య దైవత తరుణీ
చరణారుణ పంకేరుహ
వర రేఖలు లేవు; వట్టి వలదులె తిరుగున్.

నాగ కన్యక లిచట
కన్నడరు గాని,
నాగుబాములు చక చక
సాగు నిచట;
గరుడ గంధర్వ కామినుల్
కానబడరు గాని,
బొంత గద్దలు
గుంపు గట్టు నిచట !

ఏలాలతాజాల దోలిక లిట లేవు

తిప్పతీగెల తలతిక్కెగాని ;

తరుణ ప్రవాళ లతా కుంజములు లేవు,

రేణగంపల పొదరిండ్రెగాని ;

లలి లవంగ కుడుంగ లాలిత్యములు లేవు,

తుమ్మతోపుల ముండ్ల దొరులెగాని ;

నారికేళాది వనాంతరస్థలి లేదు,

చిట్టిత దొంకల చేపెగాని—

ఇట గులాబీలు

తలసూప వెపుడు ; వట్టి

తంగెడుల్ బోదగడ్డి గాదములె

పెరుగు ;

సరస సుకుమార తృణ

సమాచ్ఛదము లేదు,

పాడు పల్లెరుగాయల

బీడెగాని !

శుక పిక శారీకా రవ

రుచుల్ వినిపింపవు ; గూబమ్మాయి, లో
క్కోకతటి గుండె పీల్చును ;

దిగుల్ వడ జేయును తీతువుల్ ; సము
త్సుక వృక జంబుకమ్మలు
మతుల్ నెడ గుయ్యిడు ; వల్లకాడు పె
న్నకు నిరుగట్టులందు
పులినస్థలి పుట్టెలు పండు మెందుగన్.

బిల్లులు, తొండలు, నెలుకలు,
పిల్లులు, కుక్కలును, చెవుల పిల్లులు కొల్లల్ ;
కొల్లలు తేళ్ళుం జెట్టులు—
ఇల్లా వాకిలి యిదే ఫణీంద్రుల కెల్లన్.

పుట్టలు గుట్టలు గుట్టలు ;
పట్టెడు పట్టెడు నిజమ్మ పాపరకాయల్ ;
పుట్టెడు పుట్టెడు జులుకులు—
కట్టా ! ఇదియేటి యేటిగట్టు తమ్ముడా ?

నిట్రాళ్ళకు చెట్రాళ్ళకు
బేట్రాళ్ళకు కొదువలేదు; బినబిన నడువన్
కుట్రెళ్ళి వచ్చు, నీతల
పేట్రేగును సుమ్ము ముందు వెనుకల్ గనుమా :

ఆ చింతచెట్టు కొమ్మే - చిన్నిగాని యూ
పిరి దీసివేసిన యురికి బ్రాపు;
ఆ తుమ్మచెట్టు దిమ్మే - సీతిగాని కా
అకు జేర వేసిన తాలుగాయ;
ఆ యీతచెట్టు పట్టే - యెంకి కడియాల
నూడ్చిన తీర్పులో నొక్క సాక్షి;
ఆ బోదపోచ రెమ్మే - బుట్ట ఎరుకల
సాని చండాల్పాడ్పజాలు జాణ

ఆ యిసుక దిబ్బయే—
చలమన్న బండి బడక
నమ్మించినట్టి మ్రుక్కడి కసాయి—
అక్కటక్కట ! ఇక్కడ అడుగుదీసి
అడుగు బెట్టుటకే
గుండె లవిసిపోవు.

విడుగుచుండె తిమిర మదే
తొడుగుచుండె నరుణకాంతి
తడబడ పనిలేదిక అ
క్కడ నేదో కోడికూత :

వడి వడిగా నడు ! నడు ! ! క
న్నడు నేదో పల్లె యొకటి—
విడుగుచుండె తిమిర మదే
తొడుగుచుండె నరుణకాంతి.

అటు నిటు కల్లకంప
తరుణారుణ దీప్తులు దూరనేర విచ్చట ;
నడుమన్ గలట్టిది విశాల మహాధ్వము
మూడు మూళ్ళు ;
చిక్కటి యిసుకన్ పదమ్ములు
కకావికలై చను ;
నీడ్వలేక ఎంతటి బిగిగిత్తలైన
దగ తల్లడిలున్ — మన మింక లెక్కయా ?

ఈ డొంక - పెండ్లి కేగు వారల

నెన్ని తూరులు దొంగలు దోచుకొనిరా ?

ఈ డొంక - నిండుబం దెన్ని మారులు

బరువెక్కుట యిరుసు పుటుక్కు మనెనొ :

ఈ డొంక - నెన్ని సా ర్లెందరు మొనగాండ్ల

కాలుసేతుల యెముకలు విటిగెనొ :

ఈ డొంక - మంచి నీ స్త్రేతుకవచ్చు

కొంగ్రొత్త కోడం ద్రెంత కుళ్ళుకొనిరా !

ఇచట మునిమాపులం దెన్ని యెన్ని

మోజుకతలలో రసపట్టులు కాటువడెనొ !

ఇచట నెండప్రొద్దుల పసులెన్ని యెన్ని

ఇంత విశ్రాంతికై

తపియించినవియ్యె !

ఇది విడిది ఆలమందకు,

నిదియే గొట్టెలకు తావు, నింక మేకలన్

గదుముక వత్తు రిచటికే,

ఇది పులులకు రేవు నీటి యెద్దడియయినన్.

వంక యిదియె

కొండ వాగుతో నేర్పడె :

వాన వచ్చినపుడు

వంకపాటు ;

దీని లోన

ప్రక్కగా నున్నదే కాల్వ ;

బాట దరిని

మంచిసీటి చెలమ !

అదిగో ! పారల నెత్తిపట్టుకొని

వేయార్మంది, యీ కాల్వనే

పదిలంబుం బొనరింప వత్తు;

రిది కుప్పల్ గొట్టు కాలమ్ముదాక

దినమ్మున్ బ్రతిరైతు సేయవలె :

సర్కా రూరకే పన్ను వేయుదు రంతే—

ఒకనాడు మానిన

పొలా లుత్తుత్తువై పోయెడిక.

ఆ గుంపులోన వచ్చుచు
రాగమ్మున యాలపాడు రంగన్న కిదే
యాగము, యోగము, భోగము,
రోగమ్మునుగూడ నిదియె
రోజులు గడవన్.

ఇది మొదటి సర్గ

~~100~~ DE

$D \in (A)$

~~QED~~

రెండవ స్థగ్

~~11.11.13~~ 11.11.13

రంగనికి గలట్టి
బ్రదుకుటాదరువు 'యర్రోని చేను' పాలు
రొంపి రొచ్చు ;
ఉన్న దొక్క యెకర మూపిరి దీయును,
కొల్వ త్రొవ్వ కమ్మె
కండ లూడ్చు.

ఒకనా డతని నాన్న
ఊరితో పెద్ద సంసారి ;
నాలుగు కాండ్ల సాగుబడిని నేయు
పట్టాదారు ;
వేయారు రైతుల కిస్తీల కస్తీల,
కేలుసాపి ఆదుకొనుచు
మంచి యనిపించు కొన్నాడు ;
పేదసాదల కింత పెట్టినాడు ;
ఊరి దేవళమున
కొకనెల కొకరోజు పూజకిచ్చు
పెద్ద పుణ్యవంతుడనుచు
తంబళ్ల సుబ్బమ్మ దినదినమ్ము
నొప్పుకొనుచుండు ;

దాసరి ఓబిశేసు—

గరుడ గంబమ్మలో

వెండికాసువేయు పరమ భాగవతుండని
పాడు నతని..

గుడిసె ముందట నీడలో గూరుచుండి,
అలతి యీతాకు చాపల నల్లుకొనుచు,
దొంగ సుంకన్న తిరణాల తోడులోన
పాటగట్టె నీయనపయి మేటి యనుచు.

“నై నై నారపరెడ్డి నీ
పేరే బంగరు కడ్డిరా॥
పారబోస్తీవి దాన్యమంతా
ఊరడిస్తీవి పేదవోళ్ళను
కోరమీసం మెలీపెడితే
నీరాముడు నీవేనయ్యా॥
అంతపూరం బాటలోనా
చింతలపల్లె చెఱువుమీనా
పంతమేసీ బండిదోర్తే
పటుకలాసనె కలెకపేరూ॥

పహ్పూరూ అసీవే ర్తం
పరషలో కోలన్నగాళ్లు
పాడుతాంఁటే సంచి రూకలు
పారే స్తివి బట్టమీదా ॥నైనైనె॥”

అది పల్లెపాట నె
 మ్మదిలోని మాట;
మొదలుండునే కాని
 తుదరేని బాట;
పదినోళ్ళలో పడి
 పదిరూపు రెత్తి,
కదలి పోయెడు కైత
 కమ్మని యూట.

బట్ట లచ్చమయ్య, బండారు బసవయ్య
పంచ రత్నములను బట్టిపెట్టి
ఊరి సుంకులమ్మ
 తేరునా, డీయన
సన్నిధానమందు చదివినారు.

“శ్రీసుంకులాంబ నీకే
గాసియు రాకుండ జూచి గ్రమ్మట బ్రోచుకా
భాసుర కీర్తి పతాకా
ధూసరితాజాండకుండ దోర్బలకుండా !

పాకారి ప్రభృతులలో
శోకారియటంచు పేరు సొగసుగ గను, నా
కాకాసుర సంహారి, ని
రాకృత దుష్టారి బ్రోచురా నారప్పన్.

ఇంద్రుడ వీవె చంద్రుడవు
సీవె యటంచని మాదు దెందముల్
సందడి నేయుచుండె నర
సన్న కుమారుడ, నారపాఖ్య : నిం
టొందిన మా పురీ విభవ
పూర్ణత నెంచగ నాదిశేషుడున్
తొందరవోవు ! పత్తికుల
దుగ్ధ పయోధి సుధాకరా ! వరా !

ఇల్లాలు నీకు రామమ—

చెల్లెలు నాగన్నరెడ్డి సింహానకున్; నీ

వల్లుడవు దుబ్బిరెడ్డికి

పుల్లాంధోజాత నేత్ర ! పూతచరిత్ర !

ఎద్దుల బండినెక్కి, పయ

నించుచు నుండగ ధూళిరేగి, ఆ

ప్రొద్దును మూసివేయగనె

పో ! సురవైరులు లేచివచ్చి, రా

యెద్దుల తోకలం గలుగు

నింతటి మారుతమంత వీచినకా

దద్దయు ప్రొద్దుదోచె - పిశి

తాశనులంతట పారిపోవరే !”

ఈ పంచరత్నముల విని,

కోపమ్మున మొగము ద్రిప్పుకొనె పురోహితుం;

డిపాటి చాల్ నెబ్బాసనె

పాపయ్య తనొక్క పెద్ద పండితు డనుచుకా.

రూకల సంచి దీసి, పెద రుద్రయ బిల్చి
పదార్ పదాఱుగా
ఆ కవు లొక్కొక్కరికి
నప్పణ వెట్టుమటంచు రెడ్డిగా
రే కరమందునుంచి, యొనరించిరి
గౌరవ, మంతతోనె, చా
మీకర భూష లిచ్చినటు
మేనులు పొంగి నుతించి రందరు॥.

ఇన్ని పొగడ్తల నా నర
సన్నకొడుకు పెద్ద పేరు సంపాదించె॥,
కొన్ని దినాలకు దస్త్రము
సన్నవడం జొచ్చె, కీర్తి సంపద బలిసె॥.

సర్కారు సిబ్బంది సరిజేయుటకు కొంత
 సాలుజమాబంది పాలు కొంత ;
 పొరుగుారి మన్నీల సరఫరా కింత
 ఆలేకార్ల లంచాలలోకి కొంత ;
 పేట పెద్దవకీలు పిళ్ళెకు కొంత,
 కాంపౌండరు మునుసామి పాలు కొంత ;
 కోడెరెడ్లకు కొంత, గుత్తాలకై కొంత
 బగ్గీలకై కొంత, భటుల కింత ;

పెద్ద మహడీలు కట్టిన పేర కొంత,
 పూటపడి అచ్చవలసిన పాటు కొంత,
 తన వివాహాలు నాల్గింటికిని మఱింత
 కొంత కొంతయె ఖర్చు కొండంతయయ్యె.

ఎదిగిన కూతు లిద్దఱకు

నెన్నిది రోజుల పెండ్లి నేతకే
వదలెను వేలు వేలు ; నిరు

వాగుల వచ్చిన పెండ్లి బండ్లతో
కదలెను ధాన్యలక్ష్మి ; కడ

కాకియునుం దినె నేతి వంటకా ;
లది గది పెద్ద పెండ్లి యని
నారు జనా, లది చాలు రెడ్డికిన్.

ఒక పెండ్లాము గతించె దూమున ; మఱిం

కోభార్య కల్లాటి కొ
ట్టుక పోయెన్ పెదవంకలో ; మఱొక
బొట్టుంగట్టగా నామె, యిం
చుక సంసారముజేసి, కూతుగని,

రెండోసారి కాన్పుం గమిం
చకపోయెన్, సరికొత్త రామమయె
వేసారంగ పుత్రున్ గనెన్.

వాడీ రంగడు, పుట్టిన
వాడు ముసలి ముప్పునందు, వాని తల్లియున్
దూడ వయస్సుదెకద, మఱి
నాదేమో వణకుచుండె నారప్పొకడే !

రొక్కములేక, దర్పము
తఱుంగక, నారపరెడ్డి రూకలున్
గుక్కను గొట్ట రాలునను
కూతలు విస్మరియించగాక, ఈ
చిక్కుల నేమి దోచక,
వశిత్వము చాలక, చుట్టుజేరి కు
మ్మక్కొనరించు నాశ్రితుల
మాటలకున్ చెవి జాలవేసినన్.

మఱునాడే పొరుగుారికి
బిరాన తన తలారివెళ్ళి పెద్దిరెడ్డికిన్
'యరమంచికయ్య' ఆయక
మిరికించిన పత్రమిచ్చి ఏదో తెచ్చెన్.

*

ఇక మొదలయ్యె, రెడ్డి
 గడియించిన అస్త్రాకి కత్తరింపు, లో
 క్కొక మహాసూలునన్ ఫలము
 కూడ ఒకించుక కమ్మియయ్యె, నిం
 చుక ధరలుం బడెన్, వఱపు
 సూపెను, వానలు బిగ్గబట్టె, నె
 ట్లిక సవరించనేర్చు, ఋణ
 మింతకు నంతకు మిద్దె లెక్కగన్.

చదలంటు వాములు చదునయిపోయె,
 గాదెల కణజాల గబ్బిలము జేరె;
 నాగలోకము దాకునట్టి పాతరలలో
 ముగ్గిన గింజలు తగ్గిపోయె
 కట్ట గట్టుక నిన్నపెట్టె నిండుగనున్న
 పత్రాల దస్త్రాలు పారిపోయె;
 ఏ కుండలో జూచినా కానవచ్చు,
 బంగరు నగానట్ర అక్కరల కేగె
 ఒక్కచేరోజు
 మూడురూప్యముల మణుగు

వేరుసెనగ నాలుగణాల

వెలకు తగ్గె ;

ఒక్క రూకకే యిరువదియొక్క నేర్ల

కొర్రలును జొన్నలును

అమ్మకొనగ వలసె.

పెద్దిరెడ్డి ఒకొక్కపే

పద్దువేసి,

పత్తి నారప్పచేలన్ని

కత్తరించె ;

అంటు మిద్దెలు నాల్గు

కృష్ణార్పణమ్మె

కాగ - పసులు జీవా లెద్దు

లాగగలవె ?

ఊరచావడిని చేరిరి బాకీ

దారు లందరును

తమ రొక్కమునకు ;

ఊరిపెద్ద లీమారు పూర్తిగా

తీరుమానమే

తేలిచి చెప్పిరి.

తాడూ తలుగూ

కాడీ మేడీ

పారా పలుగూ

కాటూ కంపా

చెట్టూ చేనూ

చేరి సమస్తము

కట్టి వేసినా

కటకట యయ్యెను.

ఎఱ్ఱ ఏగానియే గాని

యివ్వననక,

నల్ల పూసలతో

అస్తినెల్ల జూపి

కట్టె వడ్డి మొదల్

కడబొట్టు వలకు—

పత్తి నారపరెడ్డి

నిబద్ధిమనిషి.

ఏరు జెప్పిరో మఱి

తెల్లవారు సరికె—

పత్తి నారపరెడ్డి దివాల - యనుచు

పసుల పిల్లలు గూడ

దివాల రెడ్డి

అనగ ఊరెల్ల

గప్పున నందుకొనియె.

ఈమాట విన్నతోడనె

రామమ్మ భరించలేక, రామాయనుచున్

ఆమూల చీరె చెరిగు త

నే ముట్టించుకొని కన్యకే యయి పోయెన్.

నారపరెడ్డి నారప్పయ్యెను

ఊరి మోతుబరి ఉప్పరి యయ్యెను

దారిమోటులో పూరికొట్టమున

చేరెను

తోడొక చిన్నరంగడే.

కుళ్ళి కుళ్ళి యేడ్చి
కుక్కి మంచమునుండి
లేవలేక,
చేయు చేవలేక,
చిన్నిరంగడిచ్చు
చిన్నలోటా నీళ్లు,
త్రాగి, ముసలిరెడ్డి
సాగిపోయె.

తల్లి దండ్రీ లేని,
తనవారెవరు లేని
చిన్నవాని గతిని
విన్నగూడ
బంధుమిత్ర కోటి
పదరన్నె నను లేదు—
సాయపడుట కింక
కాయ మొకటె.

నాడే రాంగాడయ్యెను
పాడా కసవులను దీసి, పసులగాసి, కూ
లోడా యనిపించు కొనెన్
లేడా నారప్ప వీని లేమిడి చూడన్.

ఎన్ని బడబాగులూ చిన్నియెడద
రగులు చున్నవో ?
ఎన్ని కార్చిచ్చు లున్నయవియో ?
ఎన్ని సంవర్త యుండుల కెదురు నిలిచి
వాడి వత్తయి పోయెనో
వాని బ్రతుకు !

ఒకరింటి గాటిలో నూరిన గంజెల్ల
నెత్తిపోయుట కెంత యేడ్చినాడో !
ఒకరింటి దొడ్డిలో నుండిన కసవెల్ల
నూడ్చివేయుట కెంత ఉడికినాడో !
ఒకరింటి నట్టింట నున్న కొట్టలనెల్ల
దంచుట కెంత కంపించినాడో !

ఒకరింట గంపలకున్న రాగులనెల్ల
విసరుట కెంతగా విసివినాడొ !

ఒకరి యింటిలో
పిల్లల నూచుటకు,
మరొక్కరింట
పక్కలు వేయ,
నొక్కరింట
అరవ చాకిరీ

చేయుట కొఱకు—
ఎంత యెంత దురపిల్లెనో
వాని యింత యెడద !

కటిక కారము సంగటి
గుటక వడక
ఎన్ని బిందెల నీళ్ళు
త్రావించినదియో !
ఎండు రొట్టె ముక్కలు
అటిగింపుగాక
ఎన్ని మిరప గింజల
నమిలించినదియో !

ఇవియుందొరకక, పుడినెడు
గవీశ్వం ద్రావి ముడుచుక పరుండిన, పా
డు విభావరు తెన్నో, తె
క్కవిలేవరి యేది ? వల్లకాటి మనుగడన్.

రంగడు—

తొలికోడి కూత క
న్నులు నులుముకొనును ;
పిలిపించగానె, చె
ప్పులు తొడుగుకొనును ;
గల గంటమోత చే
తుల మ్రొక్కుకొనును—
వెలుగెక్కగానె పం
టలు చూచుకొనును ;
మలి సంజలోన కం
డలు తడుపుకొనును ;
చలివెట్టగానె ప్ర
క్కలు దాచుకొనును ;

నెల ఎక్కగానె గ
జలు కట్టుకొనును—
కల కంఠ మెత్త కో
యిల లూడి పడును—

కలమెఱుంగడు గాని పరిపుతుంపురుల
నిలువెత్తువోసి చిన్నెలు సూపగరిడు
బళిబళి రంగన్న
గళమె కావ్యమ్ము.

‘కోలుకో’లని చేతి కోలగొట్టిన జాలు
జాలువాటును ‘భరతా’లు వేలు ;
‘ఓ—’యంచు నొక యాల సాయించితే చాలు
జాలు ‘గాఢానస్తశతు’ల శతులు ;
‘మచ్చుదిగవే’యన్న మరులు పాటయె చాలు
పొదుగు సేపును—‘అష్టపదుల’ పదులు ;
‘గరుడగమనా’ యంచు గాత్ర మెత్తిన చాలు
పొంచిచూచును ‘మూక పంచశతులు’—

వేలవేల పదాల
సామేల వలయు

ఖంగుమనగల గుండె చిక్కనయెయున్న—

వేయిరూకల మాణిక్య వీణయేల ?

వెదురు చాలదె

పలికించు పదిలమున్న ?

పుట్టుకవి, గాయకుడు,

నటరాట్టు నతడు—

కట్ట దెగగొట్టుకొని

రస ముట్టిపడగ

ఉట్టిపాటున

కన్నీరు యరలి పొరల

చెట్టు పుట్టలకే

గుండె పుట్టజేయు.

ఆ రంగన్నే కాలువ త్రవ్వకానికి పోతూ యాల పాడుతున్నాడు.

వాని తియ్యని గొంతుకలోన లోన

తీవ సాగుచు నున్న దుద్వేగ రవము;

వాని చిక్కని గుండియ లోనలోన

పూవు పూయుచు నున్న దుద్బుద్ధ రసము.

వేకువ రేకు

లొక్కొకటి విచ్చుచు నున్నవి;

వేప కొమ్మలన్

కాకులగుంపు లొక్కొకటిగా

తొలిముక్కల కేగుచున్నవి;

ఆ కోకిల ఒక్కటే—

గుబురు కొమ్మల రెమ్మల వీడలేక

కూకూ కుహు అంచు

నొక్కొకట గూయుచు నున్నది

తెల్లవారగన్.

ఆ ప్రశాంత ప్రభాత

సంయాతమంద

మంద మరుదంకురముల

మైమఱచి సొక్కి.

కలతలన్నిటి మఱచి

రంగన్న

కంఠమెత్తి పరిసర ప్రకృతి

మంత్రించి లేపె.

ఆ క్షణమ్మున,

గానలయామృతమున

లీనమై పోయి

ప్రకృతికి - మానవులకు

నడుమ నున్నట్టి

యవనిక ముడిచివేసి

మధుర నిర్మల

పరమ సమాధి నిలిచె.

జీవితమ్మున

నట్టి రసావబోధ సిద్ధి

ఎన్నడోగాని వాసింపబోదు !

వేయి యుగముల

సాధనవిధు లవెల్ల

అట్టి తృప్తికోసమే

తప మ్మాచరించు.

అటుమీదట నందఱు, మి
క్కుటమగు సంతసము గుండె గూడుగట్ట, ని
ట్టటు కదలక నిలుచుండిరి;
తటాలుమని “పిన్నపెద్ద” దరిసెనమయ్యెన్.

సరి ! పిమ్మట మామూలే !
చరచర పారలను బట్టి సాలుమేఱ, కా
ల్వ రమారమి మైలున్నర
వఱకుం ద్రవ్వకము రోజువారి రివాజే.

అంబటి ప్రొద్దు కాగనె
రవంత విరామముగూడ లేక, వా
రుం బరువెత్తి రింటికయి
రోప్పుచు రోజుచు, నంగకమ్ము తె
ల్లం బులకాపుజేసి నటులన్
జెమటల్ జెమటింప, ప్రేవులున్
దంబుర మోతమోయ
నిరతశ్రమదగ్గు లుదాత్త జీవనుల్.

ఇది రెండవసర్గ

మూడవ సర్గ

3013

రంగన్న గబగబా పా
రం గడగా ద్రోసి మొగ, మురమ్మం, గాళ్ళున్.
ముంగల చేతులు కడుగుకొ
నెం గంగమ దెచ్చి యిచ్చు నీటి ముంతతో.

కుండలోని సంగటి నంత గోకితీసి,
మూకటిని బెట్టి,
మజ్జిగ మునుగ బోసి,
పచ్చిమెరపకాయొక్కటి తెచ్చి యిచ్చె—
ఉదయ ధోజన మతని
కియ్యదియె సుమ్ము.

గంగమ్మ పదారేండ్లది
కొంగు నిలుచునంత వయసుగూడలేని, దా
సింగారపు బొమ్మే మన
రంగన్నకు బ్రతుకులో చిరత్న రత్నమౌ.

అంగమ్మల నిగనిగ, సా
రంగమ్మల లగువు బిగువు రంగుల సొగసుల్

ఖంగున మ్రోగెడు కంఠము
బంగరు బొంగరము పుణికి పట్టిన దపుడే.

రంగువెలిసిన నీలిచీర చె
ఱంగులకు సొరుంగడించి, తు
రంగలించు కురంగనయనా
స్నిగ్ధ వర్తనముల్ ;
చెంగు చెంగున చెంగలించి, బె
డంగు సొబగుల రంగలించి, వి
హంగ భంగుల వింగడించు—ల
తాంగి చండముల్.

సిల్వరు కడియాలే ఆ
చెల్వకు సొగసులనుగూర్చె—
చెవుల బెండు గ
మ్మ ల్వయ్యారము బెనిచె, న
గల్వలెనే మిసిమి పసిమి
కలకలలాడన్.

చెండుమల్లె చాలు
నిండుదనమ్మిచ్చు
కొండగోగుచాలు
దండి దండి !

వెండి బిళ్ళచాలు
వెలుగుల విరియించు
కొప్పులోనె గలదు—
గొప్పదనము.

తిప్పలెన్ని పడిన,
ముప్పుల ముగ్గిన
ఉప్పు పప్పులేని యునిక్కియైన,
కప్పురంపు పెడద
కమ్మని తలపులు
నిప్పువంటి బ్రదుకు
గొప్పనిచ్చె.

అమ్మలేదు,
నాన్న అంతకంటెనులేదు;
కొమ్మలేదు, పట్టు గొమ్మలేదు;

విమ్మళముగ నెట్లా
నెగడించె జీవిక
సొమ్మసిలక
బావ జూచువఱకు.

అక్క, బావ పిదప
నల్లారు ముద్దుగా,
సొంతపిల్లలాగ జూచుకొనిరి;
తమకు పిల్లలేల ?
తలిదండ్రులే, తా
మటంచు పెంచినారు, మంచివారు.

చాకి, సంతరించి
చడువు చెప్పించిన
బావ యెద్దు పొడిచి పోవగానె,
అక్క గడ్డిమోపు
లమ్మి పోషించెను
లేమియేమి నేయు ప్రేమయున్న ?

మగవాడు పోయెనే యని
పొగలుచు గంపంత దిగులు పొడుచుచునున్నన్ ;
మిగులో సగులో తాదిని,
తెగించి చెల్లెలిని సాకె దేవమ్మొకతే

అక్కదేవమ్మ దేవత !
చిక్కులెన్ని నొక్కు చున్నను,
చెల్లెలి జిక్కనీక,
మిక్కుటమ్మగు మక్కువ
రెక్కవట్టి నడుపుకొని వచ్చె
తక్కువన్నదియె లేక.

పేదరాలు గనుక,
పేదకుటుంబము చిదికి
నిలిచినట్టి చిన్నవాని,
వెదకి వెదకి,
కడకు పీని రంగన్నను జూచి
పిల్లనిచ్చి చొక్కి పోయె.

గంగమ్మకు రంగన్నకు
సింగారముజేసి, పెండ్లిచేసిననా, డా
యంగనకనులన్, మాలిమి
పొంగులు రంగులను సూపి పూర్ణ త నందెన్.

మాలిమి తాలిమిన్
గొలుచు మానము లేదు ;
కులాద్రులం దలం దాలిచి
సప్తసాగర వితానము నీడుచు
కల్పముల్ తపఃపాలన సేయనీ,
ఎడద బాకుల పోటుల బ్రువ్వనీ—
వసంతాల, వనాల,
పూల పవనాల
విలాస విహారమే యగున్.

పెనుబలము గలది మక్కువ
తనుదానై తన్నుదాను తఱుగు
కొనుటకున్
వెనుదీయనీదు, నిన్నెం
తె నిరామయ దివ్యకర్మ నిష్ఠునిజేయన్.

అనురాగ హీన జీవిత

మనయము నిన్నడచి పుచ్చు నతిభారమై

నిను నన్ను చేయిగలిపి, అ

వని మాఘవనిన్ బొనర్చు వలతి యదొకటే.

రంగన్న గంగమ్మ

రంగురక్తిమలు

రంగన్న గంగమ్మ

నింగి సీలిమలు.

రంగన్న గంగమ్మ

సింగారములు జిమ్ము

రంగారు బంగారు

పొంగారు గోపురాల్.

రంగడంటే ఒక్క గంగమ్మ మగడె—

గంగమ్మ అన నొక్క రంగన్న పడుచె.

రంగన్న బ్రతుకెల్ల గంగమ్మ బ్రతుకె

గంగమ్మ మననెల్ల రంగన్న మననె.

రంగని గంగన్నాయని,
గంగమ రంగమ్మయనుచు గ్రామప్రజలున్
భంగుల భంగుల పిలుచుట
కంగారునెకాదు, వారి కలయిక దెలుపున్.

గంగమ్మ నలనల్ల
గాజుల రవళిలో
గంగమ్మ అఱినీలి
కన్నుల మగతలో
రంగన్న రుచిచూచు
రాగుల అంబలే
హంగైన భక్ష్యభో
జ్యాల మఱపించున్.

చూపులేగాని,
మాటలజోలిదోక ;
వలపులేగాని,
వాంఛల వంకబోక ;
పనిత్వరలెకాని
సరసాల పాలుగాక—
గబగబా ముగియించి రంగన్న వెడలె.

కొడవలి పగ్గము చేకొని
నడచెన్ రంగన్న, కొండ నడుమకు ప్రొద్దున్
గడచుచు నున్నది, రావలె
వడివడిగా—మోపుమేత వట్టి మాటలా !

ఊరికి చేరువసేగల
దోరగ ఒకకొండ, దాని దొరువుల వెంటన్
చేరగవలెనెత్త, మ్మా
చేరువనే పెద్ద యడవి చిక్కగ నుండున్.

ఒకడా యిద్దఱ ! చాలమంది,
తమకెంతో కొంత
ఆపూట జీవికకుం దోడ్పడునంచు
వత్తురు సరే !
వేయేండ్ల కొక్కొక్క వానకదా !
అక్కడమాత్ర మెట్లు గఱకైనా పుట్టు ?
ఏ పాతచెట్లకుగానీ చివురేది ?
పచ్చనలు తాటల్ దీసినా చూడమే !

చినుకులు పడనే పడితే

అనుమానములేదు గ్రామమంతా సాకున్

వెనుదీయదుమల ! కావల

సిని వన్నియు నడవిలోన చిక్కును సుమ్మి.

కానీ యెప్పుడో, ఎచటో

నానుపు వానైన పడిననాళ్ళన్, కొండల్

వేనలి విరియన్, మిన్నుల

చానవలెన్ గానబడును చాయలుదేలున్.

కానేపు రాల్చిన గంపల కొలదిగా

కమ్మని కలివిపం డ్లమ్మవచ్చు;

కొంతనేపేచాలు కొల్లలు కొల్లలు

బలసకాయలు గంప బట్టవచ్చు;

ఇంతనేపే చాలు నెన్నెన్న రేణగా

యలు కోసుకొని అమ్మనైనవచ్చు;

ఒక యింతనేపు నోపిక గోసుకొన్నచాల్

సీమచింతలు వడి జేర్చవచ్చు—

వీని యాదరువున

ఊరిలోని పేద

చాన లెందతో,

అనాటి సాదమునకు

చాలినంత గడింతు

రా కాలమందు

కాయకసురుల కేమి ?

చాలాయె దొరకు.

తిండికి చాలని కక్కుటితిం

డాపరి వెలుపలనక

తేప తేప కొట్టండసిలెను

చిక్కని కొండ యడవి

అగ్గిపడుట కొంత నశించెన్.

తేనె తెచ్చెలతో చాలు

తెలిసియున్న చాల

సాధించవచ్చు;

నచ్చటి రకాల ఆకులే చాలు

కొందటి ఆకలణచు;

చేకులే తీర్పు

కొందటి పీకులాట.

మడక మొదలు
కాడి మానుదాకా,
గొట్టుతుంట మొదలు
మేడితోకదనుక,
బండి కుండ మొదలు
బారు నగలదాక—
కొండలోనె
దెచ్చుకొనగ వలయు.

కాని, ఇవన్నీ — పేదల
నోనాడిన పెద్దవారి నోటవడియె, నిం
కే నాయము నెల్లదు, నీ
వా నాయనగారి శరణమనుటే తప్పక.

కావలివారి కన్నుగవ గప్పి,
ఒకప్పుడు పట్టుకొన్న
నే పావలొ అడ్డగో
వదలు పట్టు నెటింగి,
మఱింత తప్పినక
చావడిలోని కీడ్చుకొని చన్న

సరే అనుకొన్న వారె
ఏదో విధిలేక పోదు,
రదియుకొ కొడవంటిని
దోచు నెప్పుడో.

కానీ తప్పనిసరియై
ఈనాటికి గూడ కొందరిస్తే వీడుకొ
కానకు బోవును, చుట్టటి
కానికి దాయాది తాను గ్రామస్థులకుకొ.

గడ్డిమోపు దెచ్చు,
కాకున్న గట్టెలమోపు దెచ్చు.
నదియు నోపకున్న—
మొద్దుకొట్టి తెచ్చి
మునియప్ప కమ్మును,
“మడకొ బడకొ ఏదొ
మిడుకు” మనుచు.

పొలము పనిలేని
రోజులప్పుడు తనెట్లా

బ్రదుకవలె మఱి :

కూలికి ప్రాలుమాలి

కాదు; పనియేది ?

ఏడాదికంత కొక్క

మూడు నెలలే పనుల్

కడముట్టు తెట్లు ?

దొరికిన గడ్డి గాదము

బరబర కోసుకొని

గోగు పగ్గము బిగియిం

చి, రయమ్మన నడి ప్రొద్దున

విరవిర లాడుచును వచ్చి

వేసెన్ మోపున్.

ఎఱ్ఱతెండ ప్రొద్దు;

ఏడు మూరల గడ్డిమోపు మెడలపైన;

మూడుమట్ల లోతు కనులు;

పొట్టలో వీపు జేరెను—

వగడు వోలె నతడు

వణకు చుండె.

ఆ నిమిష మతని జూచిన
ఏ నరమానవుని గుండెయే యయినా, లో
కానికి శాపమిదేమని,
వేనోళ్ళను విచ్చి యేడ్చి విటవిటలాడునా.

గిరగిర కన్నుల నీరుం
దిరుగగ, గంగమ్మ చెటగు దీసి యొత్తుచున్
చరచర లోనికి వెళ్ళెను
పురుషుడు తనకంటి నీరు పోల్చు నటంచున్.

మగడు కొండకు బోయిన
మరు నిమిషమే
గబగబా లేచి గంగమ్మ
గవినివారి
వడ్ల దంపకమున
దనవంతు, తవ్వ
ముగ్గు చెన్నంగి వడ్లు
ముమ్మారు జేసి—

చేట నారబెట్టి,
బాటమీదే యున్న
చక్క రోటిలోన
చక్కదంచి,
కుండ యెసరు వెట్టి
కుతకుత మనిపించి.
చింతకాయ దంచి,
పొంత నింపె.

పొంతనీళ్ళు దెచ్చి,
రవంత వంగి నిలుచుకొన్న
రంగన్న పైనిమిరి, నిమిరి
కడగుచున్న
ఆ యిల్లాలి కరయుగమ్ము—
వేయి సంజీవనుల
మేళవింపు సుమ్ము.

ఆ నిర్మల ప్రేమ

హస్త సంస్పర్శతో
మానిపోయిన వేమొ

వాని గాయములు;
లోని ఒక్కొక్క యెముక
హానమై యున్న
వాని తీపులు కొంత
వదలినట్లయ్యె.

ఇన్ని యిడుములు
నీకోసమే భరించుచుంటినని
ఆతడనడు;
నీ సుఖము కొఱకె
బ్రదుకుచుంటి నటంచు
ఆమె పలుక దెపుడు;
మాటలేటికి
మనసులో మరులు పొరల ?

అతని యడుగుల చప్పుడే
అమె మొగము నింత విప్పార్చు.
మాట రవంత విన్నజాలు
కన్నులలో వసంతాలు విరియు
చూనెనా యిక—

నిలువెల్ల చొక్కిపోవు.

మూడు నాలుగు మాటలే
మూడువేల ప్రేమ గీతాల
అవేగ సీమ దాటు,
హృదయములె
మాటలాడుకో మొదలు వెట్ట
నాల్క నటునిటు

కదలించు నాథు డెవడు ?

చూపులతోనే వలపుల
రూపు దిద్దు కొనుచు,
ఆ పడంతి బువ్వబెట్టె
దాపున గూర్చొనుచు.

ఇది మూడవ సర్గ

నాల్గవ సర్గ

8513

గబగబ బువ్వన్
నాలుగు కబళమ్ములు మ్రింగి,
రెడ్డిగారింటికి
రోజు బరాతము రాగా
కడవ బుజానం బెట్టి
ఊరబావికి వెడలెన్.

పోటు కడవ !
గుండెపోటు వచ్చును
నింపి యెత్తుకొన్న మాత్ర;
ఇంక నేడు మట్ల లోతునుంచి
మెట్ల నెక్కుటయన్న,
నెంత కండయున్న, నేమి చాలు !

ఎన్ని కడవలు పోసిన
నెంత పెద్ద బాతుభానాయొ కాని,
పైకెన రావు;
అన్ని నీళ్ళేమి నేతురో ఉన్నవారు !
పాపము !

ఆ రంగనికి బోధ పడనె పడదు.

మాటయేగాని వీరిచ్చు మాట లేదు;
ఏటి పట్టెల పాలన్న దాటిపోయె,
పూట కొక ముంత మజ్జిగ బోతు రంతె—
పేదవాని కదే అమృతోదనంబు.

కూరనార వాని పేరైన తెలియదు
మెరపకాయ కంటె దొరకదేమి
ఉల్లగడ్డముక్క, చల్ల—
ఇవొక్కటే
సాదమందు,
వారి సాధనములు.

దేవళాలు తిరుగగానె
బావి నేవ మొదలు;
దోవ అటిగిపోయి, గుండె
చేవ దప్పు వఱకు.

మఱి యిరస వడ్లు, రోకలి
దరిసెనమయ్యెన్; సరే
ఎదల్ పగులగ
నా వరుస ముగించెడు సరి
కస్తరవిప్రభ
ఊరి నెత్తు నంద్రము జేసెన్.

లాందరాలు తుడిచి,
లాంపులు ముట్టించి,
మిద్దెమీద వరుస మిగులకుండ
మంచములను వేసి,
మనిషెత్తు పరుపులు
దులిపి, పఱచి, దోమతెఱల గట్టె.

ఈ యింట నున్నంతసేపు—
కోయన్న కోటి సామాను;
ఈ యిల్లు దాటితేనేమొ—
రాయె త్తితే రాయి నీను.

ఈ యింట నేమూలనైన
చేయి వెట్టిన రాల్ వరాలు;
ఈ యిల్లు దాటితేనేమొ
వేయంచులన్ దెగు నరాలు :

ఈ యింట నేపెట్టెనైన
ఈ యూరి సిరులెల్ల పూచు,
ఈ యిల్లు దాటి పారాడ
ఈ యూరి కడగండ్లు వేచు.

ఈ యింటిలో తొంగిచూడ
ఈ యూరి చెమట నీరాడు;
ఈ యూరిలో తొంగిచూడ
ఈ యింటి భూతమ్ము నీడ.

ఈ యింట చలువతా
లిమిడిచి చెక్కిన
నేలపై నీనీడ
వాలుదోచు;

ఈ యింట నున్నట్టి
యిటుక గోడల, పాల
గారలో అద్దాలు
కలసి పోవు;
ఈ యింటి మహాదీల
నెక్కిన చానల
వేనలిలో మబ్బు
సోనలూరు;
ఈ యింట దిరుగాడు
నింతపిల్లియు, నూరి
పెద్ద రైతుల
నిలవేయ జాల—

ఇచట త్రేన్పులెకాని విన్పింప వూర్పులు—
ఇచట రూకల గలగల లెత్తిపోవు;
ఇచట లక్ష్మీ సరస్వతులే వసింతురు—
ఇచట లేనిది — మానవ హృదయ మొకటె.

ఈ యింటి యజమాని
ఎంతో విద్యావంతు
డెప్పుడు భాగవతమ్ము
నే పఠించు;

ఈ యింటి యిల్లాలు
పూయించు గన్నుల
కొల్లలు కొల్లలు
మల్లెపూలు;

ఈ యింటి కొడుకొక్క
డింగ్లాండులో, ప్రజా
స్వామ్య శోధన నెంతో
జటిపి వచ్చె;

ఈ యింటి కూతురు
పోయిన యేడె,
సాంఘిక శాస్త్రమున
పట్ట మొకటి గొనియె;
ఎచట జూచిన చిత్రాలు
నెన్నో శిల్ప ఖండములు గనిపించు,

నెక్కడను మలిన మన్నదేలేదు—

కాని, సంపన్న గృహము

చొచ్చి చూచిన

నాత్మయే

శూన్య మిచట.

మున్నూరు మట్టి మిద్దెల

క్రాన్నైత్తమురెల్ల దీని కొత్త యరుగులం

దన్నగలే విది యొకపే

ఉన్నది ఊరెల్ల మ్రింగి యుబ్బినట్లుగన్.

కోటి కొక్కరిది ఇ

చోటి రాయలసీమ;

పేట కొక్కెడరేని

పెద్ద రాయలసీమ;

వేటాడి వేటాడి

వెదకినా ఇందులో

నేటి పేదల సీమ

నిజరూపు కనబడదు.

ఇది ఎడారిలోని ఒయాసిస్సే కానివ్వు
వడగొట్టిన పేదకేమొ వట్టి ఎండమావు.

ఇంత ధనమున్న
చదువున్న,
నింత బలగమున్న
నీయింట నెవరికి సున్న హాయి;
ఒక్కొక్కరు నొక్క లోకము—
ఒక్కరి దొక్కొక్క తీరు—
నెయ్యమ్ము లిచట
ప్రాదెనుగులయ్యె.

ప్రాద్దు పోకకె చదువు
ప్రాద్దు పోకకె నులివు
ప్రాద్దు పోకకె మెదుకు
ప్రాద్దు పోకకె బ్రతుకు.
మొద్దు వాతెను మనసు,
మొద్దు వాతెను తనువు
మొద్దు వాతెను, బ్రదుకు
సుద్దియే యిచట—

ఎటు చూచినా

ప్రక్కలెండి యున్నారు

ఎటు చూచినా

విలాపించు చున్నారు

ఎటు చూడలేక

తమ కిటికీలు మూసుకొని

కటు జీవిత—

యధార్థ కథ చూడకున్నారు.

చుట్టూ జుట్టు

దరిద్రతా విధుర సంక్షుబ్ధ క్షుదంబోధిపై

తెట్టుంగట్టు నులుంగు కొంపయిది,

బోదెల్ పాదులున్ గుళ్ళె;

నీ పుట్టిన్ మోసెడువారు పీన్లులయి

రేపోమాపో చానుండ

వీ రెట్టున్ నిల్వరు, చూచుకోరు దరులు—

అట్లే చుక్కలన్ జూచుచున్.

దారుణ కల్మష
 దగ్ధ మారుతో
 చూచున రోదసీ -
 క్షుద్ర భూమిపై,
 ఘోర నారక
 క్రూర జ్వాలా
 మూర్ఛమాన సం
 చూర్ణమాన, బా
 ధాధరా ధరా
 ధిత్యకపై, జం
 బూక రోదనా
 పూర్ణ శ్మశాన
 కాష్ఠచ్యుతాస్థి
 కా శిఖరముపై,
 ఎట్లు నిలుచు నీ
 కృత్రిమలోక,
 మ్రేట్లు నిలుచు నీ
 కృత్రిమజీవ

మొట్ట నిలుచు నీ
కృత్రిమ హృదయ
మిట్టిగ్లేచి చిట్టి
పెట్టి పోవును.

పరిసరాలు దరిద్రత
పరిదగ్ధము కాగా,
సరి నరాళి ననరాలన్ని
పురుగుబట్టి పోగా,
ఉరికి ఆర్పరేక పురుగు
తరిమి వేయరేకా
ఉరిమి చూచుచుంటి వట్టి
దరి బేసితనమ్ము.

ఎచటికో పోవుచుండి,
కాసింత నేపు
ఆగియున్నట్టు లుందురీ
అస్త్ర పరులు.

పలుకరించ రెవ్వారి

సంజల పెలార్చి

ఉత్తరువులిత్తు రంతియే

ఊడిగముల.

ఇంటి ముసలమ్మ మాత్ర

మా పెంట దరిని

కుక్కి మంచమ్మలో, పండు

కొని, ఒకపుడు

రంగనిం బిల్చి మాటాడు

పొంగిపోయి

వీని నాన్న నెటింగిన

వెట్టి దామె.

పని ముగించి రంగ

డనుదిన వర్తన

పుల్లగూర కొంత చల్ల కొంత

తీసుకొని, రవంత

తెరిపి వచ్చెనటంచు

ఇంటి ముఖముపట్టె నిట్టివోరె.

మాటు మణిగిన దూరు,
నిర్మానుషములు దారులన్నియు
చాకలి గేరిలోన మటుకు
మగని గుద్దులుతిన్న మల్లి యేడ్చు—
ఊరకుక్కలు మాత్రమే
ఊరడింప.

చీకటి ముంచివేసినది
చింతలపల్లెను ;
గుట్ట కొంపముందే ; కడలేని జాలు—;
అడుగు దీసి ఒకించుక
ముందు వేయుటే
నాకము నెక్కు నంతపని ;
నాలుగు బారల కొక్క గుంతొ మిట్టో
కనిపించు ;
పాడుక నెటో నడువన్వలె
మెల్లమెల్లగన్.

గూటిలో దీపముంబెట్టి,
నోటిలోన
కబళముం బెట్టుకొందురు
గ్రామజనులు ;
అంత చుక్కల వెలుతురే
యైన జాలు
వారి కనులకు గనిపించు
వస్తు తతులు.

అసలు దీపము ముట్టించు
నంగణములె
చాలతక్కువ ;
ఉన్న దీపాలుగూడ,
తమ్ముదాము
జూపించుకో దగిన జాలు
అన్ని వస్తువులన్
జూపినంత ఫలము.

ఓక్క కోమటి సుంకన్న.
ఓక్క బట్ట లచ్చమయ్య,
పంచాంగము రామశాస్త్రి
ఓక సరాబు వీరాచారి,
ఓక్క భజన గురువు—
—వీరిండ్ల లోననే
ఉరువు దివ్వె.

ఊరి ముందట
కరణముగారి విడిది;
ఊరి కాదట
రెడ్డిగా రున్నమేడ;
ఉన్నవని తోచు రాత్రుల;
నూరు మొత్త
మంధ కారాంతరమ్ములో
నావులింప.

వేకటి చీకటి, ఆకటి
కూకటి విరియించి రాత్రి
గుబగుబ లాడున్.

మూకటి పగిలిన బ్రదుకులు
రోకటి మనుగడలు మాత్ర
రొప్పుచు నాడున్.

అక్కడక్కడ
నొక్కొక్క ప్రక్క సందు మోటులో,
మాటులో,
తెప్పపాటు నిలిచి—
మోటు జీవాల
తొందరపాటు గన్న
నేటి బ్రదు కిదియని
ఏవగింపు గల్గు.

దయ్యమ్మ వోలె చీకటి
గొయ్యిని ముసుగుం దగుల్చుకొని, ఒక్కండా
వయ్యారి బసివి కొట్టము
కొయ్యం గదలించె, కుక్క కొయ్యో మనియెన్.

వామి దొడ్లలోన

దోమల గుంపులో

పాముపుట్ట ప్రక్క

పండుకొన్న

పసల పిల్లవాడు

భయపడి, ఎనుముల

ప్రక్కజేరి, తోక

బట్టుకొనియె.

దుబ్బ నాగిరెడ్డి

దూడ రాలేదని

వెదకబోయె, దొరువు

పొదలలోన ;

గూని సుంకిరెడ్డి

గొడ్డు, బందెల దొడ్డి

లోన పడినదన్న

మ్రానువడియె.

రచ్చకట్ట మీద

రామన్న సుబ్బన్న

వఱపు తప్పదనుచు .

వంతపడిరి ;

బోయ చిన్నిగాడు,

బొరుగుల రంగమ్మ

అప్పుపెట్ట దనుచు

నఱచు చుండె.

సుంకలమ్మ, పసుల

చొప్పదీయుచు నుండ,

తేలుగుట్టె నెడమ

కాలిమీద ;

మంతరించమనుచు

మరియప్ప దఱికేగ,

గొట్టె చచ్చి వాడు

గొణుగుచుండె.

సంతలోన సరుకు

దొంతర నెత్తించి

బండిలోన వచ్చు

బద్దరయ్య

వల్లలేని యెద్దు

వాటు వేసిన గొంతు

చించుకొనుచు నుండె

చెడితి ననుచు.

సందుమూల గుంపు;

కందిరీగల వోలె తిరుగుచున్న వారు;

బరువుగొంతు;

కడుపు తలుగు నేడ్పు,

కళవళపాటులు—

రంగడేమి టనుచు తొంగిచూచె.

ముసలిదేమొ మంచముం బడి మూడేండ్లు

రాత్రి గడవ దనెను రామదాసు

ఇంటి మనిషి నాగి ఈరోజు కన్నది

ఆకు దేను బోయెనంట వాడు.

పురుగు కుట్టెనంట;
నరసన్న నోటిలో నురుగు వచ్చుచుండె;
సొరుగువచ్చె;
నోటి కొక్కమాట;
బాట పల్లెకు వెళ్ళి,
మంత్రగాని దెచ్చు మార్గమేది ?

రొమ్ము గొట్టు కొనుచు
రోదించు నాగిని;
వట్టి మాటలాడు
వారి జూచి,
నేను పోయి మంత్రగాని
దెత్తు నటంచు
ముంత నచటబెట్టి
పొంత బట్టె.

“పాము గఱచెను,
నే డమావాస్య గూడ,
కష్టమే” నని రామయ్య
కట్టమీద గూరుచుండి

అనెన్ పోవువారితోడ,
ఆకుమూటలో నున్న
పొగాకుదీసి.

మాలపున్నమైన
మరుసనాడే కదా
పాము గఱచి చచ్చె
రాముడనుచు,
సాలె నారణమ్మ,
చాల విచారించి
కట్లపొడిని నోట
గలుపుకొనియె.

రంగ డొక్కొక్కటే విని
రగులు కొనుచు
చెంగు నెగజెక్కి,
బర్రైన చేతలేక.
ఆ తమోగర్భమున బడి
అరుగుచుండె
భయము తోచదు కర్తవ్య భారమున్న.

కన్ను పొడుచుకొన్న
కనరాని చీకటి
పురుగుపుట్ర యిచట
పుట్టి కొలది ;
అసలువాడు, దారి
నైన చూచుటలేదు
కలదు దృష్టి
మంత్రగాని మీదె.

గుండెతీసిన బంతైన
కొండదోవ, కనుమదాటి,
చీకటిపడి చనుటయన్న
ఓప్పుకొన లేదు ;
కాని, ఆ ముప్పు జూచి
తప్పుకొనలేదు
రంగని గొప్ప మనసు.

కళ్ళలోన మెదలు
గంగమ్మ సంగతే తట్టలేదు ;

రంగడుట్టిపాటు పయనమయ్యె
రెండు పరువుల పల్లెకు ;
ఎద కరంగునప్పు డేది నిలుచు.

ఊరు మండిపోవుచున్న సరే !
రెడ్డిగారి మేడమీద
భారతమ్ము,
రాగశయ్యతో పురాణమ్ము నెప్పును
రామశాస్త్రిగారు
రాత్రి రాత్రి.

ఊరిబయటకు వినిపించుచుండె
నతని పెద్ద గొంతుక,
ఊరెల్ల దద్దరిల్ల ;
“తనకు తోడయి వచ్చును ధర్మమొండె”
అన్నమాట ఒక్కటె
కొండ అనువదించె.

ఇది నాల్గవ సర్గ

50

విదవ సర్గ

~~SEA~~ UO(A)

UO(B)



అంబటి వా

రటుకులు దంచం బిలిచిన వల్లెయని

బ్రసాపడి

మధ్యాహ్నంబే రంగమ్మ చనెన్

కంబము బోల్

రోకలాకటి గైకొని వేగన్.

అటుకుల దంపకమ్మన

మహాశ్రమ దాయకము—

అగ్గిరేగు గుప్పిట,

ఉడికించి వడ్ల, నొకపెద్ద పెనమ్మన వేపి

రోటిలో పిటపిటలాడ దంచవలె;

పీకల మీదుగనుండు;

నల్లు రొక్కటి తరువాత నొక్కటి

చకాచక పోటులు వేయగావలెన్.

చేతులు బొబ్బలెక్కి,

నలినెన్ బదముల్, దగవుటె

గుండెలున్ కూతలువెట్టె,

రక్తము రగుల్కొనె,

ముక్కుల నూపిరాడుతే
మోతగనుండె,
కన్ను లరమోడ్పులకుం దగవయ్యె,
తెప్పపాతే తడవైన
రోకలి పెరిల్లను,
రెక్క శరించు తక్కునన్.

చేయి మార్చి మార్చి
చేతి కొలది దంచె
ఓక్క ఊణము గూడ
నూర కొనక;
మూడు పెనములందు
మూలుగు ధాన్యము
వరుస మీద వరుస
వచ్చుచుండె.

నిప్పు చెఱగు నెండ
దుప్పతే పైకప్పు
మూడు ప్రొవ్వలందు
మొద్దుమంట

వాయిమీద వాయి

వడి దంపక మ్మింక

చెప్పనేల వారి

తిప్పలంత !

నలుగురిలోకల్లా

గంగులు చిన్నది, దూడపిల్ల

కోమలమ్ముగా

కలకలలాడుచునున్నది—

విఱవిలలాడెన్

పెనాన పేలగింజయై.

దగవుట్టుచున్నదని

వేరుగనిలిచిన, తోడివారు

రుంజుకొందురన్ దిగులున

నెట్లో పండ్లన్ బిగబట్టి,

కరమ్ము నెత్తి

దిరదిర దంచెన్.

అందులో నొక్క
పెద్ద ముత్తెడు వీమె
తన కలాటనుజూచి జాలిని వహించి,
'అలత దీర్చుకోవే పిల్ల !' అనెనుగాని
బింకమున దంచుచున్నది
పెద్ద ప్రొద్దు.

ప్రొద్దు మునింగెగాని పని పూరితిగాదు ;
ఒడలున్ వశములో కద్దని చెప్పలేము ;
తనకంటె బలము జవము గల్గువా,
రద్దరి యెండుటాకులటు
లల్లలనాడగ !
నేవశముగా
సుద్దుల ముద్దులం బెరుగుచుండిన
తానిక ఓపగల్గునా ?

'ముంతెడు గింజలై న
మన భుక్తికి జాలును ;
నేను దెత్తునా యింత ;
రవంత పై పనులనే

సరిపోవును వెచ్చ;
మింతలో నంతకు నింతకున్
బరువులై న పనుల్ తలవేసుకోకు,
మంచెంతగ మామ జెప్పిన,
తనే వినదాతని తోడునీడయ్యె.

మామ మాత్ర
మూరక క్షణమాత్ర ముండలేడు గద !
కోడితో లేచి,
వాడవాడ మాటు మణిగిన దాక
చెమ్మటల నోడ్చుచుంట జూచి
తనెట్లు కూర్చుండ గలదు !

నల్తుము వడ్లు పెండ్లికని
నాగుకు తెచ్చిన వల్లె యుండె;
కుప్పల్తును గొట్టి తెచ్చినది
వల్లెకు చీరకు చాలదయ్యె;
ఆ కొల్తల కూలి
కొట్టమునకున్ సరిపోవనిదయ్యె;
ఇంక తా నల్త యటంచు

నెట్టులను నాయమ
మామ యవస్థ జూచుచున్.

దాపటికమ్మ లేదు,
తను దానయి చిక్కుల నన్ని జెప్పు,
చూపోపమి నేరు దప్పిన
నెదో ఒక చీర ఉగాదినాడు,
తానే పనిమీద వెళ్ళినటులే చని
తీసుక వచ్చు;
కంటిలో పాపగ తన్ను జూచు;
తన పాలిటి దేవుడు మామ యంతకున్.

తానయి చేతనైన పని
తప్పక నేయదలంచె గంగులు,
ఆపైన, ఒకొక్కనాడు
తన ప్రాణము సొంపకయున్న
లోనలోనే నలతన్ బిగించుక
పనిన్ విడనాడదు;
మూడు ప్రొద్దులున్
లేనివి ఉన్న వేవి కదలింపక
బువ్వను బెట్టు మామకున్.

తనకేమో నెలనుండి పై దిరుగు
పొంతంబట్టి నిల్చుండి పోయెనుగానీ—
పదినాళ్ళనాడు తన కేమేమయ్యెనో :
కండ్లులేవన చీకట్లు గ్రసించె కొట్టము ;
శిరోభారముతో ప్రొద్దుగ్రుంకినదాకా
పడియుండె !
నద్గది మొదల్
గీపెట్టు కర్ణములున్.

సందకాడ జొన్న
సంగటి గెలకంగ
తెడ్డు చూరినుండి
తీయుచుండ,
మసక గ్రమ్మి పొయ్యి
మంటలో పడబోయి
మల్లి, పట్టుకొనగ
మనిషి దక్కె.

మడికలుపు లప్పు డిగ్గే

తడిపచ్చిక గోసి,

మోపు తలనిడి తెచ్చెన్ ;

తడికకు మోపానించుచు

పడిపోయెను,

సుంకులమ్మ ప్రాణమునిలిపెన్.

నిమ్మకాయ బొప్పి.

నెమలీక, జీలకఱ్ఱయును

తేనె రంగళించి

నాకు మనెను ;

దాన నాల్నాళ్ళు బాగుండె ;

బొట్టలేక తేనె పుట్టదిపుడు.

మొన్నరాత్రి.

కడుపు సన్నసన్నగ జొచ్చి.

తెల్లవారుజాముకల్ల హెచ్చి

చుట్టజుట్టుకొనుచు

తట్టుకోలేక

ఎంతలపరించినదియొ దై వమెఱుగు !

కానీ లేత వయస్సుది :
రోనున్న ఒకింత బలిమి
రోజు రోజుకున్
కానల వట్టుచు నుండె, జ
గాన నిగారమ్ము నిగ్గు
కలదె లేమిడిన్ ?

పలు కడగండ్ల గాసిలి,
యవాంతర భేదము మ్రింగికొంచు,
నా ఎరి జవరాలు
మామ గనిపించిన పొంగులువారు
పోడుముల్ పులకలు గూర్చు,
నన్ని వగపుల్ బొయివెట్టి
శ్రమించుకొంచు,
రోజులు గమియించుచుండె
తల సూపెను కోర్కులు
తీవ సాగగన్.

తానొకనాడు, సందుమొన

తక్కువలో

నొక మట్టి మిద్దెనో దేనినొ

వేసుకోవలె !

పదింబది రెక్కల వంచి యెట్లా

బాకీని తెగించి తీర్చవలె;

కేరుచు త్రుళ్ళుచు నుండు పాపనిన్

తానయి మామ కిచ్చి.

సులతానువు ! నీవని

చెప్పగావలెన్.

ఈమాట దోచినపుడా

కోమలి చెక్కులను బూసె

కుంకుమ పూవుల్

గోముగ మోమిడి మామను

మామూలిమ్మనుచు నడుగ

మానసమయ్యెన్.

తటుకున దోచె

నా పగ లతండొక యించుక తల్లడిల్లి,

వేసటపడి, తొందరన్

కొలది సాదముతో జనె

బావినేవకన్

గటుతర భావము ;

ఆ ముగుదకాల్వాడకెన్,

మెయి చెమ్మటించె,

నొక్కట కనుచీకటుల్

తలమొగన్

నుడిగాలిని తేపె గిట్టునన్.

‘పడె పడె’ నంచు నందలు

గజాలున చేతులనున్న

వచ్చుతే దడదడవేసి, చుట్టుకొని,

‘దయ్యము వట్టినదేమొ ?

వాత మొక్కెడ గనిపించెనేమొ ?

వెనుకే గలదేమొకొ మూర్ఖ ?

కుప్పగా బడు పసిపిల్ల లుందురె ?

విపర్యయ మియ్య’ దటంచు నెంచుచున్.

మొగమున నీరుగొట్టి
పదముల్, కరముల్, ముకుగంబ
మంత చల్లగ గనిపించినన్
బసపు, రాగుల పిండియు రుద్ది,
వేడిగంజి గుటకవేయనిచ్చి,
మతి జేకులునంతకు వీచి వీచి
కన్నుగవను విచ్చినన్
మనసు నూట జెంద
అనంత తృప్తితో.

ఇరు ప్రక్కల నిద్దలుగా
తరుణిం బట్టుకొని,
సందు దాటించుక వచ్చిరి
కొట్టమ్మనకు—
అక్కడ పురులెక్కిన చీకటుల్
గుబుల్కొనుచుండెన్.

ప్రమిద, వత్తి, ఆముదము, నగ్గిపుల్ల
నొక్కొక్క రొకటి తెచ్చి.

గూడు దెబ్బచి,

ఈతచాప వేసి ఎటో

పడుకొన బెట్టి

వారి పసులమీద వారు చనిరి.

అంతకంటె

వార లందింపగల సాయ

మేమి గలదు ?

చేత నేమిలేని పుట్టు పేదవారు

పొలతులందఱు పాప !

మైన నేమి హృదయ మంత మృదువు ;

పొరలుచున్న దామె

చిటుచాపపై బడి

తెలులు తెలులు పొరల తెరలు గ్రమ్మ,

కనుల నీరు లురల

నును చెక్కు లదరగా

ఎటుక మఱపు దారి యిటుకులందు.

కొంత నేపటి
కొక కొంత కోలుకొనుచు,
తడక చప్పుడుకాగ
రంగడని తోచి
ముంచుకొని వచ్చు దుఃఖమ్ము
మూతపెట్టబోయి,
బిగ్గటగా నేడ్చివేయసాగె.

పిల్లికూన బెదరి
చల్ల ముంతను ద్రోసె
మామ కెట్టు లనుచు .
నామె లేచె;
చెవులు గింగు రనియె,
చేతు లాన్చగ లేక
విసురు కొనుచు బోయి
పసరు గ్రక్కె.

రంగన్నవచ్చె, బారెడు
నంగలతో తడకలాగి
యవలకు ద్రోసెన్.

గంగమ్మ దుర్గతిం గని,
చెంగున చేతులను నెత్తి
చేటిచె చాపన్.

ఏమిజరిగినదో !
తనకేమి బోధపడుటయేలేదు !
తనగొంతు పలుకలేదు
అట్లై నిర్విణ్ణుడై
గంగులమ్మ తలను
తొడపయింబెట్టుకొని
గ్రుడ్లు విడుచుచుండె.

ఒక్కచేత నామె చెక్కిలి నిమరుచు,
నొక్కచేత తలను నొక్కిపట్టి,
తేమలేనిగొంతు తెమలక,
తాకిడి మాటలాడునేమొ
మమత నతడు !

ఆ చెయిసోకి,

గంగమ హృదంతర మందలి జీవనాడి

ఏదో చలియించె ;

కన్నుగవ దోవలు విచ్చె ;

కడింది మక్కువల్

పూచిన మొగ్గవోలె

తనువున్ వడదేర్చెను ;

మానసాంతరాశాచిర దీర్ఘ కాపతిత

శైవల జాల మొకింత తొట్రెన్,

కమలిన కన్నులన్ విరిసె

కమ్మని జీవలతాంత వాసనల్ ;

బ్రమసిన గుండెలోని

పరువమ్ముల గింజలు మోసులెత్తె ;

నే యెముకలలోనికో

కలిసి యేగిన నెత్తుటిచాయ

మేనిపై గమగమలాడజొచ్చె ;

తమకమ్ముల కమ్ముల

నీనె నూరుపుల్.

ఆ క్షణమందు రంగడు,
సమాధి గతుండగు యోగివోలె
నే అక్షర నిత్య సత్య
మధురాంతర భూమిక చెంత నిల్చి,
చిత్తక్షయ లక్ష్య సిద్ధి
గను దార్పుల, నూర్పుల జిక్కవట్టి
ప్రత్యక్ష పరాత్పరత్వ
చరమావధిలోన లయించు చుండెనో !

గంగమ మామా ! యని, ది
గ్గం గొగిలి హత్తి గుండె
గంటలు మ్రోయన్
నింగి నరుంధతి కన్నుం
జెంగలువల నీరుగ్రమ్మ
చెక్కుల నిమిరెన్.

రంగడు పిల్లా ! యని, ది
గ్గం గొగిలి హత్తి గుండె
కన్నులు పూయన్.

నింగి పురూరవు కన్నున్
జెంగలువల నీరు గ్రమ్మ
చెక్కుల నిమిరెన్.

కొక్కొక్కొక్కో !
అటంచు నదిగో !
బరువెక్కిన గొంతునెత్తి.
కొమ్మెక్కి, ఒకింత కొప్పు గదలించుచు
తెక్కుల నార్చుకొంచు.
నీదిక్కయి కోడికూసినది ;
ఇదే ప్రణవమ్ము
దరిద్రమానవాసృక్కుణ హోమ
మంత్రమున,
కింక మొదల్ మఱి నిన్నచావులే !

నిన్నయే నేడు వీరికి ;
నేటివలెనె రేపు వచ్చును—
గుండెల నూపివదలు ;

మాపులే రేపులై న
ఈమాయ వదలు
రేపకడ కోసమే
వీరి యీ ప్రతీక్ష :

కండలుగోసి, పాళ్ళిడి
బికారుల జేసి
జనాల నెత్తురుల్ పిండుచు,
కుక్క కూడయిన బెట్టక,
పొట్టల గొట్టి
కూళలన్ దిండుల కానబెట్టి,
జగతిన్ గరుణార్ద్రత కగ్గివెట్టు
పాషండుల వల్లకాడు
మనసా :

యిది మానవసంఘ మెట్లగున్ ?

గుండెలుకోసి యివ్వగల కూరిమి
కొండలు మోయు తాల్కి,

కట్టెండకు నిల్చి
బండల పెరిల్లున బ్రద్దలు గొట్టి
బంగరున్ చెండుల
పైకి దీయగల చేవ,
జితించిన వీరి
కర్మ మార్తాండుల
తాచి తాపకు చెఱన్ గను
పాతకమేల దైవమా :

దై వమా :

ఉంటేవా ?

చచ్చినావ నీవు ?

ధర్మమా :

గెంటిరా ?

నిన్ను ధరణి నుంచి ?

సంఘమా :

తలకెక్కెనా ?

సన్ని నీకు ?

హృదయమా :

మానవుడు

నిన్ బహిష్కరించె.

ధరణి గంపింప,

కులగిరు లురలిపడగ,

మేరు శిఖరమ్ము నెక్కి,

మిన్ను లదర,

చచ్చె నీలోకమున

నాత్మసాక్షి యనుచు

నెత్తి నోరిడి

కొట్టుకోనిండు నన్ను.

ఇదే పెన్న ! ఇదే పెన్న !

నిదానించి నడు !

విదారించు నెదన్ వట్టి

ఎడారి తమ్ముడు !

ఇది ఆయిదవ సర్గ

సర్వం సమాప్తం.

ప్రాంతీయములకు టిప్పణి

పాలు	కౌలు, కోరు.
పరష	తిరణాల, తీర్థం.
దత్తము	ప్రామినరీనోట్ల కట్టలు, 'పదివేల దత్తం ఉన్నవాడు' అంటే అతనికి పదివేలు బాకీ లోకులున్నారు, పదివేలు వడ్డీకి యిచ్చిఉన్నవాడు అని అర్థము.
అలేకార్లు	ఉద్యోగులు, ఆఫీసర్లు.
మహాడీ	మేడ.
దూము	కలరా.
దూడవయసు	పసితనం, ప్రాయం.
రూకలు	రూపాయలు.
కుమ్మక్కు	ప్రోత్సాహం.
ఆయకము	తనఖా.
వఱపు	కఱపు.
కణజం	ధాన్యంపోసేవి.
పాతర	ధాన్యం నిల్వచేసే నేలమాళిగలు.
జీవాలు	గొట్టెలు, మేకలు.
బొట్టు	కానీ.

కొట్టము	పాక.
లోటా	పంచపాత్ర, గ్లాసు, టంబ్లరు.
మిరపగింజలు	మిరియాలు.
గవినీళ్లు	కొండలో చెలిమనీళ్లు.
పిన్నపెద్ద	పెద్దమనిషి, కాలవ త్రవ్వేవారికి పెద్ద.
సిల్వరు	అల్యూమినమ్.
మడక	నాగలి.
చక్కరొలు	బజారులో ఉన్న చిన్నకట్టరొలు.
పై నిమరి	వళ్ళు రుద్ది.
పై	ఒడలు, శరీరము.
మట్లు	నిలువులు.
మెట్లు	సోపానాలు, మెటికలు.
టౌతుఖానా	స్నానాలగదిలో నీళ్లు నిల్వజేసేందుకు గారతోకట్టిన పెద్ద తొట్టి.
మున్నూరు	మూడువందలు.
పుట్టి	చిన్నతెప్ప.
గౌరి	వీధి.
బసివి	బసువురాలు, ఊరిలోని దేవదాసీలాంటిది.
ఎనుము	గేదె.
ఆకు	కన్నప్పుడు చక్కపెడతారు, ఆకుయిస్తారు, వేడికల్గించే వ్యాధి నివారణ చేసే ఓషధి.

అకుమూట	పై పంచకొనన ఆకు, వక్క, పొగాకు, సున్నం వగైరాలు కట్టుకున్నమూట.
మాలపున్నమ	మహాలయ అమావాస్య.
కట్లపొడి	పొగాకు కాడలుదంచి పెట్టిన పొడి. అకు వక్కలతో కలిపి అడవాళ్ళెక్కువగా వేసుకుంటారు.
కనుమ	కొండదారిలో కొండదాటే యిరుకుదారి.
పరువు	రెండున్నరమైలు.
అంబిబీవారు	యింటిపేరు (వైశ్యులు ముఖ్యంగా).
తనకలాట	బాధ.
ముంతెడు	రెండు తవ్వలు.
మామ	మగడు, ఈ వర్గాలలోనే ఎక్కువగా ఈ ఆర్థంలో ఉపయోగిస్తారు.
వత్తుము	నాలుగుతూములు.
వల్లె	పంచ.
పై దిరుగు	వళ్ళు తిరుగుడు, కండ్లు తిరుగుడు.
పొంత	ప్రొయ్యిప్రక్కనే మంట తగులునట్లుగా పెట్టిన బావ.
పందకాడ	సందెకడ, సాయంకాలం.
నల్నాళ్ళు	నాలుగురోజులు.
బాకీ	అప్పు.
మామూలు	ఇనాము, ప్రతి పండుగకో పర్వానికో ఇచ్చే బహుమతి.

no 2

DOE

PENNETI PATA

BY

VIDWAN VISWAM

TELANGANA WRITERS' ASSOCIATION

327, RESIDENCY ROAD.

HYDERABAD - DN

Book Number	AA102C153	Date	30/9/2021
Front Cover	Yes	Back Cover	Yes
Blank Pages	XII, XIV, XVI, 17A, 17C, 35(B), 41E(B), 50, 50(B), 108		
Missing Pages	NO		
Prepared	Sandhya	Scanned	K. Yameema
BOOK SIZE	H 7.3 W 4.8	Pages	134

Cutting

Daveed [M], [S]